

20160020114

ВЛАДА НА РЕПУБЛИКА МАКЕДОНИЈА

Врз основа на член 54 став 2 од Законот за земање и пресадување на делови од човечкото тело заради лекување („Службен весник на Република Македонија“ бр. 47/11, 136/11, 91/13, 164/13, 112/14, 144/14, 124/15 и 149/15), Владата на Република Македонија, на седницата, одржана на 5.1.2016 година, донесе

ПРОГРАМА ЗА ТРАНСПЛАНТАЦИЈА ВО РЕПУБЛИКА МАКЕДОНИЈА ЗА 2016 ГОДИНА

1. ВОВЕД

Трансплантацијата претставува медицинска процедура со која се заменува одреден орган или дел од орган – ткиво/клетки со друг. Самата интервенција е хируршка постапка која се применува или во животнно загрозувачки состојби или во насока на подобрување на квалитетот на живот на пациентот.

Органи и ткива/клетки кои се трансплантираат: срце, бели дробови, бубрези, црн дроб, панкреас, црева, желудник и кожа; рожница, лангерхансови клетки, коскена срцевина, крвни садови, срцеви залистоци.

Видови на трансплантација:

- Автотрансплантација е трансплантација кога донорот е воедно и примател на трансплататот (кожа земена од еден дел на телото и имплантирана на друг дел).
- Изотрансплантација е трансплантација кога донорот и примателот се со иста ткивна сродност – еднојајчани близнаци.
- Алотрансплантација е трансплантација кога трансплантатот се зема од една единка и се имплантира на друга единка од ист вид.
- Ксенотрансплантација е трансплантација кога донорот и примателот припаѓаат на различни видови (од животнно на човек).

2. ЦЕЛИ НА ПРОГРАМАТА

Програмата за трансплантација за 2016 година има за цел да го зголеми бројот на донори од починато лице преку зголемување на активности и тоа преку:

1. Олеснување на постапката на трансплантацијата на органи и ткива во интерес на пациентите.
2. Зголемување на бројот на пресадувања на органи и ткива од човечкото тело заради лекување.
3. Започнување со трансплантација на црн дроб кај возрасни на Универзитетска клиника за дигестивна хирургија.
4. Започнување со трансплантација на бубрег кај деца на Универзитетска клиника за детска хирургија.
5. Да се изгради систем кој ќе обезбеди и гарантира правичен пристап кон органите и ткивата преку:
 - Формирање на листа за чекање според видот на органи кои ќе се базираат на транспарентни, објективни и медицински критериуми.
 - Електронски систем за алоцирање на органи и ткива.
 - Воспоставување на систем кој ќе гарантира квалитет, следливост и безбедност на постапките.
6. Подигање на свеста кај населението за донирање на органи и ткива, особено преку информирање на јавноста за важноста на трансплантацијата на органи и ткива.

7. Воспоставување на мрежа на болници спремни во секој момент да препознаат потенцијален дарител, болници кои можат да го извадат органот и да осигураат дека истиот ќе стигне во центрите каде би се изведувале трансплантациите.

8. Воспоставување и одржување на централен информатички систем за вршење на дејностите за земање, обработка, испитување на совпаѓање на ткивата, чување, заменување и пресадување.

3. МЕРКИ И АКТИВНОСТИ

Со донесувањето на Законот за земање и пресадување на делови од човечко тело заради пресадување и подзаконските акти, како и со назначувањето на Националниот координатор за трансплантација, направени се сите предуслови, покрај трансплантација на бубрези од жив донор, да се започне и со трансплантација од кадавери како и заживување на трансплантацијата на црн дроб.

Со одобрените средства од Фондот за здравствено осигурување на Македонија во текот на 2016 година ќе се извршат: во Универзитетската клиника за урологија - 20 трансплантации на бубрези од жив донор и 10 од кадавери, во Универзитетската клиника за абдоминална хирургија - 3 трансплантации на црн дроб, во Универзитетската клиника за детска хирургија - 3 трансплантации на бубрези кај деца.

3.1 Мерките и активностите на Програмата се следни:

1. Покривање на трошоците за трансплантација на бубрег на Универзитетска клиника за урологија доколку се надмине бројката на трансплантација на бубрег од жив дарител и кадавер за која се одобрени средства од Фондот за здравствено осигурување на Македонија.

2. Покривање на трошоците за трансплантација на црн дроб на Универзитетска Клиника за дигестивна хирургија доколку се надмине бројката на трансплантации за која се одобрени средства од Фондот за здравствено осигурување на Македонија.

3. Покривање на трошоците за трансплантација на бубрег на Универзитетска Клиника за детска хирургија доколку се надмине бројката на трансплантација на бубрег кај деца за која се одобрени средства од Фондот за здравствено осигурување на Македонија.

4. Обезбедување на финансиски средства за трошоци за трансплантација на рожница во здравствени установи кои се овластени за пресадување на делови од човечкото тело заради лекување, согласно закон и се во Мрежата на здравствени установи во Република Македонија, доколку се надмине предвидената бројка за трансплантирани рожници од Фондот за здравствено осигурување на Македонија.

5. Изработка и операционализација на централен информатички систем за вршење на дејностите за земање, обработка, испитување на совпаѓање на ткивата, чување, заменување и пресадување.

6. Зголемување на свеста за значењето и придобивките од трансплантација на органи преку правилно информирање и медиумски кампањи за зголемување на јавната свест за самата постапка на пресадување на органи и зголемување на јавната свест и едукација за придобивките од трансплантациите и за тоа што значи да се донираат органи, како кај населението така и кај лекарите.

7. Подготвување на проект за семинари на кои на лекарите од примарното и секундарното здравство, кои не се директно поврзани во мрежата за трансплантација, ќе им бидат образложени законските одредби кои го регулираат пресадувањето на органи, како и подзаконските акти кои регулираат специфични делови од оваа проблематика.

8. Зголемување на знаењето и комуникациските вештини на здравствените работници околу проблематиката поврзана со трансплантациите.

9. Развивање на јавната свест кај групите за поддршка на пациенти, невладините здруженија на пациенти и новинарите кои можат да бидат вклучени во постапката за промоција на придобивките од постапките на пресадување на органи, а понатаму да бидат и промотори за донирањето органи.

10. Организирање на кампањи за подигнување на јавната свест, со презентација на информации кои се однесуваат на правата на граѓаните, а пред се на пациентите во однос на донирањето на органи.

4. ИЗВРШУВАЊЕ НА ПРОГРАМАТА И ПОТРЕБНИ ФИНАНСИСКИ СРЕДСТВА

Извршувањето на Програмата за трансплантација во Република Македонија за 2016 година се врши од страна на:

- Министерството за здравство;
- ЈЗУ Универзитетската клиника за урологија - Скопје;
- ЈЗУ Универзитетската клиника за дигестивна хирургија- Скопје;
- ЈЗУ Универзитетската клиника за детска хирургија- Скопје;
- Здравствени установи кои се овластени за пресадување на делови од човечкото тело заради лекување, согласно закон и се во Мрежата на здравствени установи во Република Македонија.

Финансиски средства:

1. Финансиски средства за трошоци за трансплантација на бубрег од жив дарител и кадавер на Универзитетската клиника за урологија. Предвидени средства за 2 трансплантации пресметани согласно ДСР цените на Фондот за здравствено осигурување на Македонија:

- Трансплантација на бубрег без трансплантација на панкреас и без катастрофални КК со цена од 685.452, 00 денари.

- Припрема на донор и експлантација на орган (без разлика дали се работи за жив донор или кадавер) со цена од 307.100,00 денари.

- ХЛА типизацијата се идентификува како специјалистичко-консултативна услуга (специјалистички пакети) со средна цена од 30.000,00 денари.

- Вкупно за една трансплантација: 1.022.552,00 денари.

2. Финансиски средства за трошоци за трансплантација на црн дроб од жив дарител на Универзитетската Клиника за дигестивна хирургија. Предвидени средства за една трансплантација црн дроб согласно ДСР цените на Фондот за здравствено осигурување на Македонија:

- Трансплантација на црн дроб со цена од 2.721.300,00 денари.

- ХЛА типизацијата се идентификува како специјалистичко-консултативна услуга (специјалистички пакети) со средна цена од 30.000,00 денари.

- Вкупно за една трансплантација: 2.751.300,00 денари.

3. Финансиски средства за трошоци за трансплантација на бубрег кај деца на Универзитетска Клиника за детска хирургија. Предвидени средства за една трансплантација пресметана согласно ДСР цените на Фондот за здравствено осигурување на Македонија:

- Предвидени средства за една трансплантација пресметана согласно ДСР цените на ФЗОМ цена од 685.452, 00 денари.

- Припрема на донор и експлантација на орган (без разлика дали се работи за жив донор или кадавер) со цена од 307.100,00 денари.

- ХЛА типизацијата се идентификува како специјалистичко-консултативна услуга (специјалистички пакети) со средна цена од 30.000,00 денари.

- Вкупно за една трансплантација: 1.022.552,00 денари.

4. Финансиски средства за трошоци за трансплантација на корнеа (рожница) за здравствени установи кои се овластени за пресадување на делови од човечкото тело заради лекување, согласно закон и се во Мрежата на здравствени установи во Република Македонија.

- Предвидени средства за една трансплантација на корнеа (рожница) пресметана согласно ДСР цените на ФЗОМ – 201.300,00 денари.

5. Финансиски средства за ангажирање на:

1. Националниот координатор за трансплантација преку соодветен договор.

2. Заменик национален координатор за трансплантација преку соодветен договор.

3. Национален координатор за крвотворни матични клетки преку соодветен договор.

6. Финансиски средства за зголемување на свеста за значењето и придобивките од трансплантација на органи преку медиумски кампањи и промотивен материјал за органодарителство во износ од 300.000,00.

7. Финансиски средства за доопремување на Јавните здравствени установи со соодветна медицинска опрема со цел зајакнување на мрежата и вклучување во истата за трансплантација на бубрег (ЈЗУ УК за ТОАРИЛУЦ, УК за дигестивна хирургија, УК за Гастроентерохепатологија, ЈЗУ Институт за трансфузиона медицина, ЈЗУ Универзитетска клиника за урологија, КБ Битола, КБ Тетово и КБ Штип, Универзитетска клиника за хируршки болести „Св. Наум Охридски“- Скопје и Градска општа болница „8-ми Септември“- Скопје).

8. Средства за стимулација на тимовите за трансплантација.

9. Средства за стимулација на болничките координатори односно донор координатори.

10. Финансиски средства за погребни трошоци за кадаверот, согласно Закон.

11. Средства за неизмирени обврски за 2015 година.

Табела: Финансиски средства за реализација на Програмата за трансплантација во Република Македонија за 2016 година

Активност	Извршител	Износ
Трансплантација на бубрег од жив дарител и кадавер (1 трансплантација од жив дарител и 1 од кадавер x 1.022.552,00 денари)	ЈЗУ Универзитетската клиника за урологија Скопје	2.045.104,00
Трансплантација на црн дроб (1 трансплантација x 2.751.300,00 денари)	ЈЗУ Универзитетската клиника за дигестивна хирургија Скопје	2.751.300,00
Трансплантација на бубрег кај деца (1 трансплантација x 1.022.552,00 денари)	ЈЗУ Универзитетската клиника за детска хирургија Скопје	1.022.552,00
Трансплантација на рожница (корнеа) (5 трансплантации x 201.300,00 денари)	Здравствени установи кои се овластени за пресадување на делови од човечкото тело заради лекување, согласно закон и се во Мрежата на здравствени установи во РМ	1.006.500,00
Ангажирање на - Национален координатор за трансплантација - Заменик на национален координатор за трансплантација - Национален координатор за крвотворни матични клетки	Министерството за здравство на Република Македонија	1.000.000,00
Медиумски кампањи за зголемување на свеста за значењето и придобивките од трансплантација на органи	Министерството за здравство на Република Македонија	300.000,00
Набавка на медицинска опрема за трансплантација	Министерството за здравство на Република Македонија	10.000.000,00
Средства за стимулација на тимовите за 36 извршени трансплантации, за секоја по 143.040 ден.	Универзитетските клиници, други ЈЗУ	5.149.440,00
Средства за стимулација на болничките координатори	Министерството за здравство на Република Македонија	480.000,00
Финансиски средства за погребни трошоци (10 кадавера по 66.072,00 денари)	Министерството за здравство на Република Македонија	660.720,00
Средства за неизмирени обврски за 2015 година	Министерството за здравство на Република Македонија	3.584.384,00
ВКУПНО		28.000.000,00

Програмата ќе се реализира во обем и содржина на средствата одобрени од Буџетот на Република Македонија за 2016 година во вкупен износ од 28.000.000,00 денари од кои 2.000.000,00 денари од основниот буџет и 26.000.000,00 денари од буџетот за самофинансирачки активности на Министерството за здравство.

5. ВЛЕГУВАЊЕ ВО СИЛА

Оваа програма влегува во сила наредниот ден од денот на објавувањето во „Службен весник на Република Македонија“.

Бр. 42-12867/1-15
5 јануари 2016 година
Скопје

Заменик на претседателот
на Владата на Република
Македонија,
м-р **Зоран Ставрски**, с.р.